

Kakalar / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Kakalar / satiriki hekaýa KAKALAR

Kiçijik Gurban bilen Meret öýleriniň deňinde, köçä dökülen aýnany üýşmek çägäniň üstünde oýnaýardylar. Maý aýynyň ahyrky günleriniň yssy howasy bolansoň, olaryň kakalary bolsa köçäň gyrasyndaky tuduň kölegesinde, agaç sekiniň üstünde buz ýaly piwonu kakadylan şorja balyklar bilen indi iki sagat bäri süzüşip otyrdylar. Bu wagt olaryň gürrüňleri mazaly gyzyppy. Sebäbi, yssy howada jynyň jyňkryşýan adamlar bilen piwo içip, mesawy gürrüň etmäniňem öz lezzeti bar. Çagalaram şolar ýaly. Gowy dostlary bilen dünýäni unudyp oýnaýsalar, olara başga zat gerek däl. Ýöne çaga çaga bolýar-da. Bir görseň-ä, hezil edip oturandyrlar. Oýnap ýadap ugrarlaram welin, sähelçe zadyň üstünde tersleşibirlere.

Ine, esli wagt oýnansoňlar, Gurban bilen Merediň arasynda-da düşünişmezlik döredi. Olar oýnajyň üstünde oňuşman, dawalaşyp başladylar.

- Ber maşyny!
- Berjek däl!
- Berersiň!
- Bermen!
- Bermän, bökersiňem. Kimiňki öz-ä!

Olar oýnawaç maşynyň her çetinden birisi tutup, çekeleşip başladylar. Barybir Meret maşynyňy Gurbana bermedi.

- Geregem däl!
- Hä, alybilmäňsoň, gerek däl diýäýersiň!
- Alaýyn diýsem, alaryn. Näme alman!
- Hany aljak bolup bir gör!
- Alaryn!
- Al-da!
- Ine, alsam... – Gurban Merediň üstüne topuldy. Iki çaga çägä bulaşyp, baý, togalandylar-a. Biri maşyny eýläk çekse, beýlekisi beýläk çekdi. Birdenem, maşynyň kabinasy gopup,

oglanlaryň hersi bir ýana togalanysyp gitdi.

– Alandyryn görseň!

– Näme üçin maşynymy döwdüň?

– Kim döwdi?

– Sen!

– Özüň goýbermediň. Ýogsa döwülmezdi.

– Kakama aýtjak, ol seniň gulagyňy towlar.

– Towlap bilmez. Meniňem kakam bar-a!

– Bolsa bolubersin. Kakaňdan kim gorkýar?

– Sen gorkýaň. Bilýäňmi näme, kakam ullakan öküzlerem ýykyp, soýup bilýär. Gahary gelse seň kakaňam soýar.

– Meniň kakam ullakan MAZ maşyn sürýär. Soýjak bolsa maşyny bilen kakaňy basdyryp gider.

– Basdyryp bilmez. Meň kakam seň kakaňdan güýçli.

– Meň kakam güýçli!

– Meňki!

– Meňki!

– Ýör, sorap göreli!

Çagalaryň ikisi-de kakalaryna tarap ugradylar. Bu wagt kakalaryň keýpi diýseň göterilipdi. Olar ýanlaryna çagalarynyň gelenlerini-de duýmadylar. Gürrüň gaty gyzyşypdy. Onuň temasy bolsa «gahrymançylyk» baradady.

– ...onsoň piwo aljak bolup bardym. Adamlar setire düzlüp duran ekenler. Özüň bilýäň, men nobata durup zat alýan adam däl ahyry.

– Hawa-da.

– Ana, onsoň bardym dykylyp, ballonymy uzadyp. Ne ors, ne türkmen biri «Oçer bilen gel» diýip goýbermejek boldy. Nädendir öýdýäň?

– Hä!

– Inim, agzyňy şu gün piwo içip bilmez ýaly ederin! – diýdim.

– Molodes, oňarypsyň!

– O-da näme diýýär diýsene!

– Hawa!

– Agam, oňarjak işiňi aýdarlar – diýdi.

– Wah, haramzada diýsänim, burnunyň üstüne salyp goýbermeli ekeniň. Ik ýaly gan gelensoň-a, akylyna aýlanardy

– Hä, deýus diýsänim. Etjekdik welin, akyllysrap gapdaldan biri tapyldy: ‘Bir adamyň azy-köpi näme, goý, alsyn. Onuň üçin dawalaşarlarmy?» diýip, höre-köşe edäýdi-dä. Ýogsa...

Şu ýerde-de çagalar kakalarynyň gürrüňini bozdular. Gurban bada-bat kakasyna ýüzlendi:

– Kaka, aý kaka, sen güýçli gerek?

Häliden özüne göwni ýetip duran kakanyň jogaby-da nagt boldy:

– Kakaňdan güýçli adam bolmaz oglum, bar oýnaber.

– Onda swn Merediň kakasyny-da basýaň gerek?

– Hawa, oglum, aýtdym ahyry, kakaňdan güýçli adam bolmaz diýip.

Bu jogaba Gurban monça bolup, Merede ýüzlendi:

– Gördüňmi, meniň kakam zordur?

– Meniň kakamam zor. Şeýle gerek kaka? – diýip, Meret hem kem galyp baryan ýaly, kakasyndan haraý isledi. Kakasy «Hawa» diýip, jogap berdi-de, dostuna ýüzlendi:

– Beýdip, çagalaryň ýanynda öwnüp oturma, olary kemsidýäň.

– Kim öwünýär?

– Sen!

– Öwünýän däldirin. Edibiläýjek zadymy aýdýan. Onsoňam hiç wagt men oglumy kemsitmen. Arkaýyn bolay.

– Sen öwünseň, meň oglum kemsinýär.

– Senem öwün-dä!

– Men öwünjek däl.

– Eýsen, men öwünjeňmi?

– Öwünjeň. Çagaň ýanynda öwünmäge utanaňokmy? Utan! Ýogsa, ulalansoň o-da seň ýaly öwünjeň bolar.

– Diliňi biderek goýberme, bolýamy!

– Kim goýberýä?

– Sen!

– Men dogry zady diýýän!

– Edil, diýibilmez ýalyjak ederin bormy?

– Eý, diliňi biderek goýberme!

– Goýberende nädersiň? – diýip, ol dostunyň üstüne süründi.

– Ine, şeýderin – diýip, beýleki dosty ýumrugyny salyp goýberdi welin, öňem aýak üstünde zordan duran ülpetleriň birisi gapdala gaýyp düşdi. Şobada-da agyz-burnundan gan

görnüp başlady.

– Gördüňmi, meniň kakam daýawdyr görseň? – diýip, Meret jedirdedi.

– Gyssanma, häzir kakam ýerinden bir tursun, onsoň seň kakaň gözüňe görkezer.

Şundan soň kakalar baý, uruşdylar-a. Boldy bir garpyşyk. Aleksandr Newskiň Çud kölüniň üstünde turzan urşuna döndi. Käwagt boş geçen ýumrugyň badyna «urşujylaryň» özleri-de togalanyp gidýärdiler. Iki çagajyk bolsa, «Ana, meň kakam basdy, ýok meňki bolşup, olaryň urşuna «sudýalyk» etdiler.

...Ertesi irden Gurban bilen Meret çägäniň üstünde bir dogan ýalyjak bolup oýnap otyrdylar. Emma tuduň aşagyndaky oturgyç welin, boşdy. Öýläne baka, howanyň gyzyp ugran mahaly ýüzleriniň kä ýerleri göm-gök, sypjyrylan, çişen iki kakanyň kakadylan şorja balyk alyp buz ýalyjak piwonyň başynda oturjakdygy ikuçsyz. Ýöne soňunyň näme bilen gutarjakdygy nämälim. Ol şol oýnap ýören çagajyklara bagly...

Jorageldi SAPARGELDIÝEW. Satiriki hekaýalar